

## प्रादेशिक समाचार

दिनांक— 01.11.2025 (दोपहर—1310 बजे)

### मुख्य समाचार

- चाईबासा में थैलेसीमिया पीड़ित बच्चों को एचआईवी संक्रमित ब्लड चढ़ाने के मामले में राज्यपाल गंभीर, राज्य सरकार को दिए कड़े कदम उठाने के निर्देश।
- घाटशिला विधानसभा उपचुनाव को लेकर राजनीतिक सरगर्मी तेज, भाकपा माले ने झामुमो को दिया समर्थन, भाजपा ने रिकार्ड मत से जीत का किया दावा।
- भगवान बिरसा मुंडा की 150वीं जयंती के उपलक्ष्य में आज से जनजातीय गौरव पखवाड़ा शुरु, देशभर में आयोजित किये जा रहे हैं कई कार्यक्रम।
- राजभवन में मनाया गया 15 राज्यों और केन्द्र शासित प्रदेशों का स्थापना दिवस, राज्यपाल ने कहा— राज्यों के बीच आपसी समझ बढ़ाने का सशक्त माध्यम है एक भारत—श्रेष्ठ भारत कार्यक्रम।
- जमशेदपुर में तीसरी पूर्वी क्षेत्रीय ब्लाइंड फुटबॉल चैंपियनशिप आज से, विभिन्न राज्यों से पुरुषों की 8 और महिलाओं की सात टीमों ले रही हैं हिस्सा।

\*\*\*\*\*

प्रधानमंत्री नरेन्द्र मोदी आज छत्तीसगढ़ के एक दिन के दौरे पर रायपुर पहुंचे। सबसे पहले वे नवा रायपुर में श्री सत्य साईं संजीवनी अस्पताल गए और लगभग ढाई हजार बच्चों के साथ दिल की बात कार्यक्रम के तहत बातचीत की। इन बच्चों का इस अस्पताल में हृदय रोग का सफल निःशुल्क उपचार हुआ है। इस अवसर पर प्रधानमंत्री ने उपचार के लाभार्थियों को जीवन का उपहार प्रमाण-पत्र दिया। इसके बाद श्री मोदी ने प्रजापिता ब्रह्म कुमारी शांति शिखर परिसर का उद्घाटन किया। यह आधात्मिक शिक्षण, शांति और ध्यान को समर्पित विशिष्ट आधुनिक केन्द्र है। मौके पर उन्होंने कहा कि भारत विश्वकल्याण की भावना पर चलता है।

रायपुर दौरे के क्रम में उन्होंने छत्तीसगढ़ विधानसभा के नए भवन का उद्घाटन किया और इसके परिसर में स्थापित पूर्व प्रधानमंत्री भारत रत्न अटल बिहारी वाजपेयी की प्रतिमा का अनावरण भी किया। प्रधानमंत्री आज नवा रायपुर में शहीद वीर नारायण सिंह स्मारक और जनजातीय स्वतंत्रता संग्रहालय का भी उद्घाटन किया।

\*\*\*\*\*

चाईबासा में थैलेसीमिया पीड़ित बच्चों को एचआईवी पाजिटिव ब्लड चढ़ाने के मामले को राज्यपाल संतोष कुमार गंगवार ने गंभीरता से लिया है। उन्होंने राज्य सरकार को इस मामले में कड़े कदम उठाने का निर्देश दिया है। राजभवन में पत्रकारों से बातचीत में उन्होंने कहा कि सरकार को यह सुनिश्चित करना चाहिए कि ऐसी घटना की पुनरावृत्ति नहीं हो।

\*\*\*\*\*

घाटशिला विधानसभा उपचुनाव को लेकर राजनीति तेज हो गयी है। इस बीच सीपीआई के बाद अब भाकपा माले ने भी झामुमो प्रत्याशी सोमेश सोरेन को समर्थन देने की घोषणा की है। इस बीच भाजपा के प्रदेश कार्यकारी अध्यक्ष आदित्य साहु ने घाटशिला के राखा कॉपर में पार्टी के चुनावी कार्यालय का उद्घाटन किया। इस मौके पर उन्होंने दावा किया कि भाजपा प्रत्याशी बाबूलाल सोरेन की जीत पक्की है। उन्होंने भाजपा छोड़ झामुमो में शामिल होने वाले नेताओं पर भी कटाक्ष किया।

\*\*\*\*\*

जनजातीय कार्य मंत्रालय आज से जनजातीय गौरव वर्ष पखवाड़ा मना रहा है। यह पखवाड़ा जनजातीय गौरव वर्ष के भव्य समापन और भगवान बिरसा मुंडा की 150वीं जयंती के उपलक्ष्य में आयोजित किया जा रहा है। मंत्रालय ने कहा कि जनजातीय अनुसंधान संस्थानों, एकलव्य आदर्श आवासीय विद्यालयों, भारतीय जनजातीय सहकारी विपणन विकास महासंघ और राष्ट्रीय अनुसूचित जनजाति वित्त और विकास निगम के संयुक्त प्रयासों से यह पखवाड़ा देशभर में मनाया जाएगा। इसका उद्देश्य प्रधानमंत्री जनमन, आदि कर्मयोगी अभियान, राष्ट्रीय सिकलसेल उन्मूलन मिशन और विभिन्न आजीविका और उद्यमिता कार्यक्रमों से प्राप्त उपलब्धियों और प्रगति का जश्न मनाना है। दो सप्ताह तक चलने वाले यह उत्सव का समापन 15 नवंबर को जनजातीय गौरव दिवस पर होगा।

\*\*\*\*\*

एक भारत श्रेष्ठ भारत कार्यक्रम के तहत आज राजभवन रांची में आंध्र प्रदेश, अंडमान निकोबार, छत्तीसगढ़, मध्य प्रदेश, दिल्ली, हरियाणा, कर्नाटक, तमिलनाडु, पंजाब, पांडिचेरी, लक्षद्वीप, केरल चंडीगढ़, जम्मू कश्मीर और लद्दाख

का स्थापना दिवस समारोह मनाया गया। कार्यक्रम की शुरुआत राज्यपाल संतोष कुमार गंगवार ने किया। इस मौके पर विभिन्न राज्यों के लोग की मौजूद रही। स्थापना दिवस समारोह के मौके पर राज्यपाल ने लोगों को अंगवस्त्र और स्मृति चिन्ह देकर सम्मानित किया। स्थापना दिवस समारोह को संबोधित करते हुए राज्यपाल ने कहा एक भारत श्रेष्ठ भारत कार्यक्रम विभिन्न राज्यों के बीच आपसी समझ को सशक्त बनाने का माध्यम है।

\*\*\*\*\*

खूंटी जिले में कई किसानों ने गेंदा फूल की खेती कर अपने लिए आर्थिक सशक्तीकरण की राह तैयार की है।

\*\*\*\*\*

रांची के सर्राफा बाजार में आज 22 कैरेट सोने का भाव एक लाख 11 हजार रुपये प्रति दस ग्राम है जबकि चांदी की कीमत एक लाख 54 हजार रुपये प्रति किलो है।

\*\*\*\*\*

बंगाल की खाड़ी में उठा चक्रवाती तूफान मोंथा कमजोर पड़ गया है। इससे झारखंड के विभिन्न जिलों में हो रही बारिश रुक गई है। हालांकि आज भी कुछ क्षेत्रों में बादल छाए हुए हैं। कल से मौसम पूरी तरह साफ होने की संभावना है। यह जानकारी मौसम विभाग ने दी।

\*\*\*\*\*

लौह पुरुष सरदार वल्लभ भाई पटेल की 150वीं जयंती के उपलक्ष्य में एसएसबी की 35वीं बटालियन द्वारा आज जवाहर लाल नेहरू स्टेडियम में एक भव्य कार्यक्रम का आयोजन किया गया। इस अवसर मैराथन का आयोजन किया गया, जिसमें बड़ी संख्या में युवाओं ने हिस्सा लिया। कार्यक्रम में बतौर मुख्य अतिथि विधायक जनार्दन पासवान शामिल हुए और सरदार पटेल के योगदान को याद किया। इस मौके पर उन्होंने मैराथन में विजयी हुए धावकों को शिल्ड देकर सम्मानित भी किया। कार्यक्रम में एसएसबी के कमांडेंट संजीव कुमार, द्वितीय कमांडेंट रमेश कुमार, कमांडेंट पुरुषोत्तम समेत कई लोग उपस्थित रहे।

\*\*\*\*\*

जमशेदपुर में दिव्यांग मार्गदर्शन ट्रस्ट झारखंड और इंडियन ब्लाइंड फुटबॉल फेडरेशन के संयुक्त तत्वावधान में तीसरी पूर्वी क्षेत्रीय ब्लाइंड फुटबॉल चैंपियनशिप आज से शुरु हो रहा है। इस तीन दिवसीय चैंपियनशिप में पूर्वी भारत के विभिन्न राज्यों की पुरुषों की 8 टीमों और महिलाओं की 7 टीमों भाग ले रही हैं।

\*\*\*\*\*समाप्त\*\*\*\*\*